

## IT-TNEJN

### TAL-XXXIV ĠIMGHA MATUL IS-SENA

*Salmodija tat-Tnejn tat-II ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Infahħru bil-hena 'l-Mulej, ngħannulu b'għajat ta' ferħ.

Ejjew, ħa nfahħru bil-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Infahħru bil-hena 'l-Mulej, ngħannulu b'għajat ta' ferħ.

Għax Alla kbir hu l-Mulej,  
sultan kbir fuq l-allat kollha.  
F'idejġ huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejġ saret.

**Ant.** Infahħru bil-hena 'l-Mulej, ngħannulu b'għajat ta' ferħ.

Ejjew inqimuh u ninxtehtu quddiemu,  
għarkubbejġna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Infahħru bil-hena 'l-Mulej, ngħannulu b'għajat ta' ferħ.

M'hux li kontu illum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Infahhru bil-hena 'l-Mulej, ngħannulu b'għajat ta' ferħ.

Għal erbghin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'  
Għalhekk hlift fl-għadab tiegħi:  
Ma jidhlux fil-mistrieħ tiegħi!"

**Ant.** Infahhru bil-hena 'l-Mulej, ngħannulu b'għajat ta' ferħ.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Infahhru bil-hena 'l-Mulej, ngħannulu b'għajat ta' ferħ.

## UFFIĊĊJU TAL-QARI

V/. O Alla, ejja ehlsni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

## INNU

Jum ta' biza', jum ta' qilla,  
li fi rmied jibdel id-dinja;  
jixhduh David u s-Sibilla.

Kif ikun kulhadd imrieghed  
xhin għall-haqq jigi l-Imhallel  
bl-ikbar reqqa, bħalma wiegħed.

Hoss it-tromba jidwi, w miegħu  
lill-bnedmin mill-oqbra kollha  
isejjhilhom għall-haqq tiegħu.

Mgħagġba l-mewt, bħalha n-natura  
xhin, biex twieġeb lill-Imhallel,  
tqum mill-mewt kull kreatura.

F'dak il-hin jingieb ktieb wiehed  
u fih kollox huwa mnizzel,  
biex minn fuqu l-haqq jittiehed.

Kif il-haqq l-Imhallel jaghti,  
kull ma nheba jibda jidher;  
hadd ma jehles, jekk hu hati.

Tliet Persuni setghanin  
aħna nqimu, imm'Alla wiehed:  
Int wassalna mal-henjin. Ammen.

## SALMODIJA

**Ant. 1:** Aghtini widen, Mulej, u fittex ehliisni.

### Salm 30 (31):1-17, 20-25

#### I

Fik, Mulej, jien nistkenn; \*  
ma jkolli qatt ghax nirghex.  
Fil-gustizzja tieghek salvani, \*  
aghtini widen u fittex ehliisni.  
Kun blata tal-kenn ghalija, \*  
fortizza qawwija ta' salvazzjoni.

Inti l-blata u l-fortizza tieghi; \*  
f'gieh ismek mexxini u wennisni.  
Ohrogni mix-xibka li hbew ghalija, \*  
ghax inti l-qawwa tieghi.

F'idejk jien nerhi ruhi; \*  
int tehlisni, Mulej, Alla tas-sewwa.  
Int tobghod 'il min iqim allat fiergha; \*  
imma jien fil-Mulej nittama.

Nifrah u nithenna ghat-tjieba tieghek, †  
int, li rajt l-hemm tieghi, \*  
li gharaft id-diqa ta' qalbi.  
Ma tlaqtnix f'idejn l-ghedewwa, \*  
imma qeghedtli fil-wisa' riglejja.  
Glorja.

**Ant. 1:** Aghtini widen, Mulej, u fittex ehliisni.

**Ant. 2:** Uri d-dawl ta' wiccek lill-qaddej tieghek, Mulej.

#### II

Henn ghalija, Mulej, ghax ninsab fil-hemm, †

infnew għajnejja minhabba d-dwejjaq, \*  
ruhi wkoll u l-ġewwieni tiegħi.  
Infriet hajti bl-ġhali, \*  
u bl-ilfiq is-snin ta' hajti;  
minhabba fil-hemm naqsitni saħħti, \*  
u tmermer għadmi kollu.

Minhabba l-ghedewwa tiegħi kollha, \*  
jien sirt haġa ta' min ikasbarha;  
Haġa ta' twerwir għall-ġirien tiegħi, \*  
u ta' biża' għal min jafni.  
Dawk li jarawni barra \*  
jaharbu minni.

Intlift minn sensija bħal wiehed mejjet, \*  
sirt bħal ġarra mkissra.  
Għax smajt l-għajdut tal-kotra fuqi; \*  
biża' minn kullimkien madwari.  
Jiftiehm u bejniethom kontrija, \*  
jonsbuni biex jehduli hajti.

Imma jien fik nittama, Mulej; \*  
jien ngħidlek: "Alla tiegħi int!"  
F'idejk hi xortija, †  
ehlisni minn id l-ghedewwa, \*  
minn id dawk li jehduha kontrija.  
Uri d-dawl ta' wiċċek lill-qaddej tiegħek; \*  
fit-tjieba tiegħek ehlisni.  
Glorja.

**Ant. 2:** Uri d-dawl ta' wiċċek lill-qaddej tiegħek, Mulej.

**Ant. 3:** Imbier ek il-Mulej li għamel miegħi għegubijiet ta' tjieba.

### III

Kemm hu kbir il-ġid tiegħek, Mulej, \*  
li inti rfajt għal min jibza' minnek,  
li int hejjejt għal min jafda fik, \*  
quddiem il-bnedmin kollha!

Bil-ħarsien tiegħek tkenninhom \*  
kontra t-tnassis tal-bnedmin;  
fil-gharix tiegħek taħbihom \*  
kontra t-tqassis ta' l-ilsna.

Imbierek il-Mulej li minn belt qawwija \*  
ghamel miegħi għegubijiet ta' tjeba.  
Jien għedt fil-fixla li kelli: \*  
"Ninsab maqtuġh minn taħt għajnejk."  
Imma int smajt lehen it-ħannin tiegħi \*  
meta sejjaħt l-għajnuna tiegħek.

Hobbu l-Mulej, ħbieb tiegħu kollha. †  
Lit-twajbin iħarishom il-Mulej, \*  
imma jpattiha sewwa lil min jimxi bil-kburija.  
Issaħħu u qawwu qalbkom, \*  
intom ilkoll li tittamaw fil-Mulej.  
Glorja.

**Ant. 3:** Imbierek il-Mulej li għamel miegħi għegubijiet ta' tjeba.

**V/.** Mexxini fis-sewwa tiegħek, Mulej, u għallimni.

**R/.** Għax int Alla tas-salvazzjoni tiegħi.

## **LEZZJONI 1**

Qari mit-Tieni Ittra ta' San Pietru Appostlu **2 Piet 1:1-11**

### *Thegħgeġ għat-triq tas-salvazzjoni*

Xmun Pietru, qaddej u appostlu ta' Ġesù Kristu, lil dawk, li, għall-gustizzja ta' Alla u s-Salvatur tagħna Ġesù Kristu, kellhom ix-xorti li jkollhom fidi għażiża daqs tagħna; grazzja lilkom u sliem bil-kotra, bis-saħħa ta' l-għarfien shiħ tagħkom ta' Alla u ta' Ġesù Sidna.

Is-setgħa tiegħu ta' Alla tatna dak kollu li hu meħtieġ għall-ħajja u t-tjeba, billi għarrfitna 'l Dak li sejħilna għall-glorja u l-qawwa tiegħu. Bis-saħħa ta' dan huwa tana l-egħżeż u l-akbar ġid li kien wegħedna, biex bih - wara li tkunu hlistu mit-taħsir li hawn fid-dinja ħtija tal-ġibdiet ħżiena - tissaħħu fin-natura ta' Alla.

Għalhekk, mela, kunu herqana biex izzidu l-virtù, mal-virtù ma'l-għerf; ma' l-għerf ir-rażna; mar-rażna s-sabar; mas-sabar it-tjieba; mat-tjieba l-ħbiberija ta' l-aħwa; mal-ħbiberija ta' l-aħwa l-imħabba. Jekk ikollkom dawk il-kwalitajiet u tkattruhom fikom, ma jhallukomx rieqda u bla frott fl-għarfien tagħkom ta' Sidna Ġesù Kristu. Min hu nieqes minnhom hu aghma, ma jarax sewwa; nesa li ġie mnaddaf minn dnuvietu ta' l-imghoddi.

Għalhekk, ħuti, b'hegga akbar għandkom tfittxu li ssaħħu s-sejha u l-għazla tagħkom; ghax, jekk tagħmlu hekk, ma titfixklu qatt. U hekk ikollkom miftuħ berah quddiemkom il-bieb tad-dhul fis-saltna ta' dejjem ta' Sidna u s-Salvatur tagħna Ġesù Kristu.

## **RESPONSORJU ara 2 Piet 1:3b. 4; Gal 3:27**

**R/.** Alla sejjhilkom għas-sebh u l-kobor tiegħu, u takom il-ġid imwiegħed, li hu għaziż u wisq kbir, \* Biex issiru mseħbin fin-natura ta' Alla.

**V/.** Intom li tghammidtu fi Kristu, ilbistu 'l Kristu. \* Biex issiru mseħbin fin-natura ta' Alla.

## **LEZZJONI II**

Qari mid-Diskorsi tal-Papa San Ljun il-Kbir.

### *Skond ma taħdem taqla'*

Il-Mulej qal: *Jekk il-ħajja tajba tagħkom ma tkunx hafna aħjar minn dik tal-kittieba u l-Farizej, ma tidhlux fis-saltna tas-smewwiet.* Kif tista' l-ħajja tajba tkun hafna aħjar jekk mhux ghax *il-ħniena tirbaħ fuq il-ħaqq?* Ma hemm xejn aktar sewwa u xieraq minn dan: li l-bniedem, maħluq f'sura xbieha ta' Alla, jagħmel bħal min halqu. Alla ġedded u qaddes lil dawk li jemmnu fih billi hafrilhom dnuvietom; huwa warrab minn fuqhom il-qilla tal-vendetta tiegħu, bieghed minnhom kull kastig, u minn midinbin għamilhom nies bla htija, biex it-tmiem tad-dnub ikun il-bidu tal-ħajja tajba.

Mela jekk l-insara jimxu hekk, il-ħajja tajba tagħhom tista' ssir hafna aħjar minn dik tal-kittieba u l-Farizej, mhux billi jgibu l-liġi fix-xejn, imma billi ma jibqgħux jirraġunaw ta' bnedmin tad-dem u l-laħam. Kien għalhekk li l-Mulej wissa lid-dixxipli tiegħu kif għandhom isumu, meta qalilhom: *Meta ssumu, teħdux bixra ta' swied il-qalb, bħalma jagħmlu dawk ta' wiċċ b'ieħor, ghax dawn ikerrhu l-bixra ta' wiċċhom biex quddiem in-nies jidhru li huma sajmin. Tassew, ngħidilkom, li l-ħlas tagħhom ġa hađuh.* Xi ħlas? It-tifhir tal-bnedmin, li bosta

drabi, għax inkunu bil-għatx għalih, nagħmlu tabirruhna li aħna nies tajba, niġru wara fama li hi ta' l-isem biss, bla xejn ma nagħtu widen għall-lehen tal-kuxjenza tagħna; inhalluha twiddibna fuq il-ħażen moħbi tagħna, u nifirhu bil-fehma falza li l-oħrajn ikollhom tagħna.

Min ihobb lil Alla, ikun biżżejjed għalih li jogħgob lil dak li jhobb; għax ma għandniex nistennew hlas akbar mill-istess imħabba. L-Imħabba hija tant ġejja minn Alla, li Alla nnifsu hu mħabba. Ir-ruh tajba u safja tant tifraħ jekk timtela b'din l-imħabba, li biha biss tkun trid titgħaxxaq, u b'xejn iżjed. Għax tassew minnu hu dak li jgħid il-Mulej, li *fejn hemm it-teżor tiegħek, hemm ukoll hija qalbek*. U x'inhu t-teżor tal-bniedem, jekk mhux il-ġabra tat-taħbit tiegħu u l-ħażna tal-frott tiegħu? *Għax dak li wiehed jizra', dak jaħsad*, u skond ma taħdem taqla'; il-ħsibijiet ta' qalbek ikunu marbuta ma' dawk il-ħwejjeġ li fihom issib l-għaxqa tiegħek. Izda l-ġid hu ta' hafna xorta, u hemm hafna ħwejjeġ li wiehed jista' jithenna bihom; u għalhekk kulhadd għandu t-teżor tiegħu fejn jinsabu l-ġibdiet u x-xewqat tiegħu. Jekk il-ġid li tixtieq hu ta' l-art, mhux hieni ssir bih imma tkun ta' min jithassrek.

Dawk imbagħad li jaħsbu fil-ħwejjeġ tas-sema u mhux f'dawk ta' l-art, li jfittxu l-ħwejjeġ li jibqgħu għal dejjem u mhux dawk li jintemmu, iġemmghu għalihom dak it-teżor li ma jithassarx li jsemmi l-Profeta, meta jgħid li t-teżor u s-salvazzjoni tagħna waslu, jiġifieri l-għerf u t-tagħlim u t-tjieba mingħand il-Mulej: dawn huma t-teżori tal-ħajja t-tajba; permezz tagħhom, bl-għajjnuna tal-grazzja ta' Alla, saħansitra l-ġid ta' l-art nistgħu nibdluh f'ġid tas-sema, kif għamlu hafna għonja, li nq dew bil-ġid li wirtu jew kisbu biex jagħmlu opri tal-ħniena. Meta qassmu dak li seta kellhom żejjed b'għajjnuna lill-foqra, huma ġemmghu għalihom infushom ġid li ma jintilifx; dak li taw karità fil-moħbi, ma jista' qatt jintefaġ u jinħela; sabu post xieraq għal qalbhom fejn għandhom it-teżor tagħhom. Isib l-aqwa hena minn ihaddem ġidu hekk, u ma għandux għax jibza' li se jitilfu.

## **RESPONSORJU Gal 6:9-10a. 7b**

**R/.** Ma negħjew qatt nagħmlu l-ġid; jekk ma naqtgħux qalbna, naħsdu fiż-żmien. \* Mela sakemm għandna ż-żmien, ha nagħmlu l-ġid.

**V/.** Dak li l-bniedem jizra', dak jaħsad. \* Mela sakemm għandna ż-żmien, ha nagħmlu l-ġid.

## **Talba**

Qanqal, Mulej, ir-rieda tal-fidili tiegħek, biex jithejjew dejjem aħjar halli jagħmlu frott ta' għemejjel qaddisa, u jkollhom dejjem l-għajjnuna tat-tjieba



tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja eħlisni.

R/. Mulej, fittex ġħinni.

Glorja. Kif kien mill-bidu. Hallelujah.

### INNU

X'ngħid, imsejken kif narani?  
Lil min ngħid jidħol ġħaliġa,  
jekk qaddis ukoll beżġħani?

Re setġħan fil-kobor tieġħek,  
li ssalvani bla jistħoqqli,  
ġħajjn ta' ħniena, żommi mieġħek.

Ftakar f'dan, Ġesù tal-ħniena,  
li ġħaliġa int ġejt fid-dinja,  
biex mitluf ma nkun qatt jiena.

Int fittixtni, nfnejt ġħaliġa,  
biex tifdini mitt imsallab:  
dana kollu ħa jseħħ fiġa!

Ta' ħaqq kbir, Imħallef, driegħek!  
tini l-maħfra ta' dñubieti,  
qabel jasal il-ħaqq tieġħek.

Bħala ħati nibza' jiena,  
thammar wiċċi l-ħtiġa tieġħi:  
lilek nitlob, Alla, ħniena!

Tliet Persuni setġħanin  
aħna nqimu, imm'Alla wieħed:  
Int wassalna mal-ħenjin. Ammen.

## SALMODIJA

**Ant. 1:** Meta niġi u nara wiċċ Alla?

### Salm 41 (42)

Bhalma għażziela tixxennaq għan-nixxighat ta' l-ilma, \*  
hekk tixxennaq ruhi għalik, Alla tiegħi.

Ruhi għatxana għal Alla, għal Alla l-ħaj; \*  
meta niġi u nara wiċċ Alla?

Id-dmugh lej l u nhar kien l-ikel tiegħi, \*  
meta l-jum kollu kienu jgħiduli:

"Fejn hu Alla tiegħek?"

Dan niftakar, u nħoss qalbi tinħall ġewwa fija, \*  
kif kont nimxi lejn it-tabernaklu tas-sebħ  
sad-dar ta' Alla,

fost l-għajat ta' ferħ u ta' radd il-ħajr, \*  
qalb folla ferħana.

Għaliex tintelaq, ruh tiegħi, \*  
u tithawwad ġewwa fija?

Ittama f'Alla, għax jien nibqa' nfahħru; \*  
hu l-għajjnuna tiegħi u Alla tiegħi!

Tintelaq ruhi ġo fija; †  
għalhekk fik niftakar \*  
minn art il-Ġordan u mill-Hermon  
u mill-muntanja ta' Misgħar.

Minn irdum għal irdum jidwu \*  
il-ħsejjes qawwija ta' l-ilmijiet tiegħek;  
il-ħalel u l-imwieġ kollha tiegħek \*  
ghaddew minn fuqi.

Lejl u nhar il-Mulej jurini l-ħniena tiegħu; \*  
jien ngħanni u nitlob lil Alla l-ħaj.

Ngħid lil Alla, il-blata tiegħi: "Għaliex tlaqtني? \*  
Għax għandi ngħix imdejjaq  
taħt it-tagħkis ta' l-għadu?"

Kull meta jgħajjrni l-għedewwa tiegħi, †  
qishom qed ikissruli għadmi; \*

meta jghiduli l-hin kollu: "Fejn hu Alla tieghek?"

Għaliex tintelaq, ruħ tiegħi, \*  
u tithawwad ġewwa fija?  
Ittama f'Alla, għax jien nibqa' nfahhru; \*  
hu l-ghajnuna tiegħi u Alla tiegħi!

Glorja.

**Ant. 1:** Meta niġi u nara wiċċ Alla?

**Ant. 2:** Alla tal-ħlejjaq kollha, ħares lejna u henn għalina.

### **Kantiku Sir 36:1-5. 10-13**

Henn għalina, Mulej, Alla tal-ħlejjaq kollha, †  
u ħares lejna ; \*  
xerred il-biza' tieghek fuq il-ġnus kollha.  
Erfa' idek kontra l-ġnus barranin, \*  
ħalli jaraw il-qawwa tieghek.  
Uri lilna l-kobor tieghek fihom, \*  
bħalma wrejt lilhom qdusitek fina.  
Hekk huma jagħrfu, kif għarafna aħna, \*  
li ma hemmx, Mulej, Alla ieħor ħliefek.  
Erga aghmel il-mirakli u tenni għegubijietek ; \*  
Sebbah lil idek u d-driegħ tal-lemin tieghek.

Igbor it-tribù kollha ta' Ġakobb ; \*  
Roddilhom il-wirt li kellhom qabel.  
Henn, Mulej, għall- poplu li jgib ismek, \*  
għal Izrael, li int tqisu b'ibnek il-kbir.  
Ikollok ħniena mill-belt qaddisa tieghek, \*  
Ġerusalem, il-post tal-mistrieħ tieghek.  
Imla 'l Sijon bl-ghana ta' tiffirek, \*  
u s-santwarju tieghek b'sebhek.  
Glorja.

**Ant. 2:** Alla tal-ħlejjaq kollha, ħares lejna u henn għalina.

**Ant. 3:** Imbierek int, Mulej, fil-wisa' kollu tas-sema.

### **Salm 18 (19) A**

Is-smewwiet ixandru l-glorja ta' Alla, \*  
ghemil idejh tħabbar il-firxa tas-sema.  
Jum lil ieħor jagħti l-aħbar, \*  
lejl lil ieħor iwassal it-tagħrif.

Ma hemmx aħbar u anqas kliem, \*  
ma hemmx lehen li ma jinstemax.  
Ma' l-art kollha jasal leħinhom, \*  
mad-dinja kollha jixtered kliemhom.

Lix-xemx għamlilha għarix fihom; †  
u hi, bħal għarus ħiereg minn kamartu, \*  
ferħana bħal ggant għall-girja tagħha,  
minn tarf is-smewwiet hi toħroġ, †  
sat-truf l-oħra d-dawran tagħha; \*  
xejn ma jinħeba mis-ħana tagħha.  
Glorja.

**Ant. 3:** Imbierek int, Mulej, fil-wisa' kollu tas-sema.

### **LEZZJONI QASIRA Ġer 15:16**

Jiena sibt kliemek u kultu; u kelmtok saritli l-ferħ u l-hena ta' qalbi; għax jiena msemmi għalik, Mulej, Alla ta' l-eżerċiti.

### **RESPONSORJU QASIR**

**R/.** Ghannu, gusti, bil-ferħ lill-Mulej; \* Jixirqilhom ifaħħruh in-nies sewwa. Ghannu.

**V/.** Ghannulu għanja għdida. \* Jixirqilhom ifaħħruh in-nies sewwa. Glorja. Ghannu.

**Ant. tal-kantiku ta' Żakkarija:**

Imbierek il-Mulej, għax gie jżurna u helisna.

Imbierek il-Mulej, Alla ta' Izrael, \*  
 ghaliex gie jzur u jifdi l-poplu tieghu,  
 u waqqaf ghalina qawwa ta' salvazzjoni \*  
 f'dar David, qaddej tieghu,  
 bhalma kien wieghed fl-imgħoddi \*  
 b'fomm il-profeti qaddisin tieghu,  
 biex isalvana mill-ghedewwa tagħna \*  
 u minn idejn dawk kollha li jobogħduna.  
 B'hekk juri hniena ma' missirijietna, \*  
 u jiftakar fil-patt qaddis tieghu,  
 fil-halfa li halef lil Abraham missierna, \*  
 li jagħtina  
 li, meħlusin minn idejn l-ghedewwa tagħna, \*  
 naqduh bla biża'  
 tul hajjitna kollha, \*  
 bil-gustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
 ghax tmur qabel il-Mulej biex tħejjilu triqatu,  
 biex tgħarraf lill-poplu tieghu bis-salvazzjoni, \*  
 bil-maħfra ta' dnubiethom,  
 hierga mill-qalb hanina ta' Alla tagħna, \*  
 li jibagħtilna mill-għoli ż-żjara tax-Xemx tielgħa,  
 ha jdawwal lil dawk li jinsabu  
 fid-dlamijiet u d-dell tal-mewt, \*  
 ha jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
 u lill-Ispirtu s-Santu,  
 Kif kien mill-bidu, issa u dejjem, \*  
 u jibqa' għal dejjem ta' dejjem. **Ammen.**

### Ant. tal-kantiku ta' Żakkarija:

Imbierek il-Mulej, ghax gie jżurna u helisna.

## PREĊI

Is-Salvatur tagħna għamilna saltna u qassisin, biex noffru sagriċċju li jogħgob lil Alla. Ngħidulu b'radd ta' ħajr:

*Mulej, zommna fis-servizz tiegħek.*

Kristu, inti l-Qassis ta' dejjem, li tajt saċerdozju qaddis lill-poplu tiegħek;

- aghmel li noffru bla heda sacrificcċji spiritwali li jogħġbu lil Alla. Fil-ħniena tiegħek, imliena bil-frott ta' l-Ispirtu s-Santu;
- agħtina s-sabar, it-tjieba u l-ħlewwa ma' kulhadd. Aghmel li nhobbuk, biex ikollna lilek, li inti mħabba;
- għinna ngħixu sewwa, hekk li ħajjitna tkun ta' tiffir għalik. Aghmel li nfittxu dak li hu ta' ġid għal ħutna;
- għallimna nħaffulhom it-triq tas-salvazzjoni.

## **Missierna**

### **Talba**

O Alla ta' setgħa bla tarf, li taħdem fuq kollox, fis-sema u fl-art, isma'bit-tjieba t-talb tal-poplu tiegħek, u agħtina l-paċi fi żmienna. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

## **IT-TALB TA' NOFS IL-JUM**

**V/.** O Alla, ejja eħlisni.  
**R/.** Mulej, fittex ġħinni.  
Glorja. Kif kien mill-bidu. Hallelujah.

### **Fid-Disgha ta' filghodu**

#### **INNU**

Spirtu s-Santu, li int Alla  
wieħed mal-Missier u l-Iben,  
ejja xxerred ġewwa fina,  
ħalli bik ilkoll timliena.

Bi kliem fommna, b'qalbna w ruhna,  
nerfġħu lejġ it-tifħir tagħna;  
int kebbisna b'nar imħabbtek,  
u nxerduħ fl-oħrajn madwarna.

Kun id-dawl li ġtina l-ġħarfa  
tal-Missier u l-Iben tieġħu:  
żomm qawwija l-fidi tagħna  
fik, l-Ispirtu li ġej minnhom. Ammen.

### **F'Nofsinhar**

#### **INNU**

Mexxej qawwi, Alla veru,  
Inti kollox tqassam sewwa:  
jisbaħ ġum, tagħnih bid-dija;  
f'nofsu żzejnu b'dawl iħaġġeġ.

Iżda itfi l-ġħadab fina,  
taffi s-sħana ta' kull deni,  
aġħti s-saħħa 'l min hu dġħajjed,  
ġib is-sliem tassew fi qlubna.

Isma' talbna, Missier twajjed,



w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tiddil lill-hlejjaq triegi:  
lil kull siegħa tal-gurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1** Henjin dawk li jisimghu l-kelma ta' Alla u jħarsuha.

### **Salm 118 (119):41-48**

#### **VI (Waw)**

Ha tinzel fuqi tjubitek, Mulej, \*  
u s-salvazzjoni tiegħek skond il-wegħda tiegħek.  
Mbagħad naghti twegiba lil min jgħajjarni, \*  
ghax jiena nafda fil-kelma tiegħek.  
Tneħhili qatt minn fommi kliem is-sewwa, \*  
ghax jien fid-digrieti tiegħek nittama.  
Inħares il-liġi tiegħek għal dejjem, \*  
u għal dejjem ta' dejjem.

U nkun bla xkiel fil-mixi tiegħi, \*  
ghax jiena nfittex il-preċetti tiegħek.

U nitkellem fuq il-preċetti tiegħek \*  
quddiem is-slaten, u ma nisthix.

Nitgħaxxaq bil-kmandamenti tiegħek, \*  
li jiena ħabbejt.  
Nerfa' jdejja lejn il-kmandamenti tiegħek, \*  
u nahseb fuq il-preċetti tiegħek.  
Glorja.

**Ant.1** Henjin dawk li jisimghu l-kelma ta' Alla u jharsuha.

**Ant.2** L-ikel tiegħi hu li nagħmel ir-rieda tal-Missier.

### **Salm 39 (40):2-14, 17-18**

#### **I**

Ittamajt b'tama qawwija fil-Mulej; \*  
hu niżel hdejja u sama' l-ghajta tiegħi.  
Minn bir wahxi tellagħni, \*  
minn qalb il-ħama u t-tajn;  
fuq il-blat qegħedli riglejja, \*  
u saħħaħli l-mixi tiegħi.  
Qegħedli fuq fommi għanja ġdida, \*  
għanja ta' tifhir lil Alla tagħna.

Hafna jaraw u jimtlew bil-biza' tiegħu, \*  
u jittamaw fil-Mulej.  
Hieni l-bniedem li jqiegħed fil-Mulej it-tama tiegħu, \*  
u ma jmurx mal-kburin, mogħtija għall-gideb.  
Bla għadd l-ghemejjel tiegħek, \*  
Mulej, Alla tiegħi;  
ta' l-ghageb il-ħsibijiet tiegħek għalina; \*  
hadd ma jhabbatha miegħek!  
Irrid inxandarhom u fuqhom nitkellem; \*  
izda huma ħafna biex insemmihom.

Int ma titgħaxxaqx b'sagrificċji u offerti; \*  
imma widnejja inti ftaħtli;  
ma tlabtnix vittmi tal-ħruq u tat-tpattija. \*  
Mbagħad jien għedt: "Hawn jien, ġej.

Fil-bidu tal-ktieb hemm miktub fuqi \*  
li nagħmel ir-rieda tiegħek.  
Alla tiegħi, dan jogħgobni; \*  
il-ligi tiegħek ġewwa qalbi."  
Glorja.

**Ant.2** L-ikel tiegħi hu li nagħmel ir-rieda tal-Missier.

**Ant.3** Jien, fqajjar u msejken, għandi 'l Sidi jahseb fija.

## II

Xandart il-ġustizzja tiegħek f'ġemgħa kbira; †  
xufftejja ma żammejthomx magħluqa. \*  
Mulej, dan inti tafu.  
Ma ħbejtx f'qalbi l-ġustizzja tiegħek; \*  
il-fedeltà u s-salvazzjoni tiegħek jien habbarthom;  
ma ħbejtx it-tjieba u l-fedeltà tiegħek \*  
lill-ġemgħa kbira.

Int, Mulej, la ccaħhadnix mill-ħniena tiegħek; \*  
it-tjieba u l-fedeltà tiegħek  
iharsuni għal dejjem!  
Għax għalquni minn kull naħa  
ħsarat li ma jingħaddux; \*  
ħakmuni htijiet u ma nistax nara;  
huma aktar mix-xagħar ta' rasi; \*  
għandi qalbi maqtugħa.

Ha jogħgbok, Mulej, teħlisni; \*  
Mulej, fittex għinni.  
Jithennew u jifirħu bik \*  
dawk kollha li jfittxuk;  
jgħidu dejjem: "Kbir il-Mulej!" \*  
dawk li jħobbu s-salvazzjoni tiegħek.  
Imma jien, fqajjar u msejken, \*  
għandi 'l Sidi jahseb fija.  
Inti l-ġhajjnuna u l-helsien tiegħi; \*  
iddumx ma tghinni, Alla tiegħi!  
Glorja.

**Ant.3** Jien, fqajjar u msejken, għandi 'l Sidi jahseb fija.

## **Fid-Disgha ta' filghodu**

### **LEZZJONI QASIRA Ġer 31:33**

Dan ikun il-patt li għad nagħmel ma' dar Izrael wara dawk il-jiem, jgħid il-Mulej : Inqiegħed il-liġi tiegħi fihom u niktibha f'qalbhom ; u jiena nkun Alla tagħhom, u huma jkunu l-poplu tiegħi.

**V/.** Ohloq fija qalb safja, o Alla.

**R/.** La twarrabx minn quddiemek.

### **Talba**

O Alla, Missier it-tjieba, int ridt li l-bnedmin jaħdmu, biex bix-xogħol tagħhom jgħinu dejjem lil xulxin halli jiksbu hwejjeg aqwa; aghmel li ahna nhabirku bla heda, hekk li ngħixu għalik fl-ispirtu ta' wliedek u nħobbu lil kulhadd bhal ahwa. Bi Kristu Sidna. Ammen.

## **F'Nofsinhar**

### **LEZZJONI QASIRA**

**Ġer 32:40**

Dan jgħid il-Mulej: Nagħmel magħhom patt għal dejjem li ma nergax lura milli nagħmlilhom il-gid; inqiegħed il-biza' tiegħi f'qalbhom, biex ma jitbegħdux minni.

**V/.** F'Alla s-salvazzjoni u l-gieħ tiegħi.

**R/.** Fih il-kenn tiegħi.

### **Talba**

O Alla, sid u għassies tal-ħsad u d-dielja, inti ssejjah il-ħaddiema għax-xogħol u tagħtihom il-ħlas tajjeb li jisthoqqilhom; aghmel li ahna nilqgħu bil-qalb il-piż tal-jum, hekk li qatt ma ngemgmu kontra dak li jogħgob lilek. Bi Kristu Sidna. Ammen.

## **Fit-Tlieta ta' wara nofsinhar**

## **LEZZJONI QASIRA Eżek 34:31**

Intom il-merħla tiegħi, il-merħla tal-mergħa tiegħi, u jien Alla tagħkom, jgħid Sidi l-Mulej.

**V/.** Il-Mulej hu r-ragħaj tiegħi, xejn ma jonqosni.

**R/.** F'mergħat kollhom ħdura jqegħedni.

### **Talba**

O Alla, int qiegħed issejħilna f'dak l-istess ħin li fih l-Appostli kienu jitolgħu fit-tempju; isma' t-talb li qegħdin nagħmlulek b'fehma sinciera f'isem Ġesù, biex bih naqilgħu mingħandek is-salvazzjoni għal dawk kollha li jsejġħu dan l-isem. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

## **L-GHASAR**

**V/.** O Alla, ejja eħlisni.  
**R/.** Mulej, fittex għinni.  
Glorja. Kif kien mill-bidu. Hallelujah.

## **INNU**

Int ħfirt lill-Madalena,  
mal-halliel urejt il-ħniena  
lili tajtni t-tama w l-hena.

Ma ħaqqnix li Int tismagħni:  
imma kun ħanin, u lili  
f'nar ta' dejjem qatt titfagħni.

Minn mal-ħżiena Inti tbeġhedni,  
mat-tajbin, fil-lemin tiegħek,  
f'dak il-jum, nitlobok, tqegħedni.

Milqutin bis-saħħa tiegħek,  
jinzlu l-ħżiena f'nar tal-biza';  
mat-tajbin sejjahli miegħek.

Lilek nitlob tieqaf miegħi,  
b'qalbi niedma, b'qima kbira:  
Int ħarisni fit-tmiem tiegħi.

F'dak il-jum id-dmugh ĵingema'  
meta jqum mit-trab il-hati  
biex il-ħaqq għalih ĵinstema'.

Tliet Persuni setgħanin  
aħna nqimu, imm'Alla wiehed:  
Int wassalna mal-henjin. Ammen.

## **SALMODIJA**

**Ant. 1:** Int l-isbaħ fost ulied il-bnedmin, imsawwba l-ħlewwa fuq xufftejk.

**Salm 44 (45)**

## I

Qalbi tfawwar bi kliem sabiħ; †  
nghanji l-għanja tiegħi lis-sultan; \*  
lsieni pinna ta' kittieb hafif.

Int l-isbaħ fost ulied il-bnedmin, †  
imsawwba l-hlewwa fuq xufftejk; \*  
għalhekk bierkek Alla għal dejjem.

Thazzem, qalbieni, b'sejfek fuq ġenbek; \*  
ilbes il-ġieħ u l-ġmiel tiegħek!  
Irkeb għar-rebħa tas-sewwa u l-ħaqq; \*  
turik lemintek hwejjeg ta' l-għageb!  
Il-vleġeg tiegħek jinfdu, †  
taħtek jaqgħu l-popli; \*  
jaqtgħu qalbhom l-għedewwa tas-sultan.

It-tron tiegħek, Alla, għal dejjem ta' dejjem; \*  
xettru tas-sewwa hu x-xettru ta' saltnatek!  
Int thobb il-ġustizzja u tobghod il-ħażen; \*  
għalhekk dilkek Alla, Alla tiegħek,  
b'żejt il-hena aktar minn shabek.

Bil-mirra u s-sabbara u l-kassja,  
kollha fwieħa lbiesek. \*  
Mill-palazzi ta' l-avorju  
jferrhek id-daqq tal-kordi.  
Bniet is-sultan johorgu jilqgħuk; \*  
f'lemintek is-sultana  
mzejjna b'deheb ta' Ofir.  
Glorja lill-Missier, u lill-Iben, \*  
u lill-Ispirtu s-Santu.  
Kif kien mill-bidu, issa u dejjem, \*  
u jibqa' għal dejjem ta' dejjem. Ammen.

**Ant. 1:** Int l-isbaħ fost ulied il-bnedmin, imsawwba l-hlewwa fuq xufftejk.

**Ant. 2:** Ara l-Għarus! Ohorgu ilqgħuh!

## II

Isma', binti, hares u agħti widen, \*  
insa 'l ġensek u 'l dar missierek.  
Jitgħaxxaq is-sultan bi ġmielek; \*  
u int, għax hu sidek, agħtih qima.  
In-nies ta' Tir bir-rigali jġu, \*  
il-kbarat ifittxu l-favuri tiegħek.

Kollha ġmiel bint is-sultan bil-ġawhar, \*  
minsug bid-deheb ilbiesha.  
Għand is-sultan jehduha bix-xbejbiet warajha, \*  
it-tfajliet li jingħatawlha bi shabha.  
Jittiehdu b'għajat ta' ferh u hena; \*  
jidhlu fil-palazz tas-sultan.

Flok missirijietek jilhqu wliedek; \*  
inti tqeghedhom kapijiet fuq l-art kollha.  
Infakkar ismek minn nisel għal nisel;  
ifahhruk il-popli għal dejjem ta' dejjem!  
Glorja lill-Missier.....

**Ant. 2:** Ara l-Għarus! Ohorġu ilqgħuh!

**Ant. 3:** Alla ried li, meta tasal il-milja taż-żminijiet, kollox jingabar taht Kristu.

### **Kantiku (Ef 1:3-10)**

Imbierek Alla u Missier Sidna Ġesù Kristu, \*  
li berikna b'kull xorta ta' barka spiritwali,  
fis-smewwiet fi Kristu.  
Hekk hu għazilna fih, †  
sa minn qabel il-holqien tad-dinja, \*  
biex inkunu qaddisa u bla tebgħa  
quddiemu fl-imħabba.  
Iddestinana minn qabel li nkunu għalih ulied adottivi †  
permezz ta' Ġesù Kristu; \*  
hekk għogob lir-rieda tajba tiegħu,  
għat-tifhir tal-glorja tal-grazzja tiegħu, \*  
li biha mliena fil-Maħbub tiegħu.



Fih aħna għandna l-fidwa, bid-demmm tiegħu, \*  
il-maħfra tad-dnubiet,  
skond l-għana tal-grazzja tiegħu. \*  
li biha fawwarna fl-għerf u l-għaqal kollu:  
hu għarrafna l-misteru tar-rieda tiegħu; †  
skond il-pjan li għoġbu jfassal fih minn qabel, \*  
u li kellu jseħħ meta tasal il-milja taż-żminijiet;  
jigifieri, li kollox jingabar taħt Ras waħda, li hu Kristu, \*  
kull ma hu fl-art u kull ma hu fis-sema.  
Glorja.

**Ant. 3:** Alla ried li, meta tasal il-milja taż-żminijiet, kollox jingabar taħt Kristu.

### **LEZZJONI QASIRA**

**1 Tess 2:13**

Nizzu ħajr bla heda lil Alla talli l-kelma ta' Alla, li intom smajtu mingħandna, ilqajtuha mhux bħala kelma ta' bniedem iżda bħala kelma ta' Alla, kif tassew hi: dik il-kelma li qiegħda taħdem fikom li emmintu.

### **RESPONSORJU QASIR**

**R/.** Isma' leħni, Mulej, \* Jiena u nsejjahlek. Isma'.

**V/.** Ikun it-talb tiegħi bħal incens quddiemek. \* Jiena u nsejjahlek. Glorja. Isma'.

**Ant. tal-kantiku ta' Marija:**

Tfahħar dejjem ruħi l-kobor tiegħek, Alla tiegħi.

Ruħi tfahħar il-kobor tal-Mulej, \*

u l-ispirtu tiegħi jifrah f'Alla s-Salvatur tiegħi,  
għax hu xeħet għajnejh

fuq iċ-ċokon tal-qaddejja tiegħu. \*

Iva, minn issa 'l quddiem

kull nisel jibda jsejjahli hienja.

Għax is-Setgħani għamel miegħi hwejjeġ kbar; \*  
qaddis hu l-isem tiegħu.

Il-hniena tiegħu tinfirex f'kull żmien \*

fuq dawk li jibzghu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setghana minn fuq it-tron tagħhom, \*  
u għolla ċ-ċkejknin.  
Mela b'kull gid lil min hu bil-guħ, \*  
u l-għonja bagħathom 'il barra b'xejn.  
Ha hsieb Izrael, qaddej tiegħu, \*  
ghax ftakar fil-ħniena tiegħu  
- bħalma wiegħed lil missirijietna - \*  
b'rizq Abraham u nisl u għal dejjem.  
Glorja.

**Ant. tal-kantiku ta' Marija:**

Tfahħar dejjem ruħi l-kobor tiegħek, Alla tiegħi.

## **PREĊI**

Kristu jhobb il-Knisja tiegħu, u jmantniha u jieħu hsiebha. Infahħruh, u b'fidi kbira nitolbuh:

*Mulej, temm ix-xewqat tal-poplu tiegħek.*

Mulej Ġesù, aghmel li l-bnedmin kollha jagħrfu l-verità tiegħek:

- agħti lil kulhadd is-salvazzjoni.

Hares lill-Papa u lill-Isqof tagħna:

- għinhom bil-qawwa tiegħek.

Hu hsieb dawk li qegħdin ifittxu x-xogħol li għalih għandhom il-jedd:

- agħtihom li jgħixu fis-sliem, mingħajr il-biza tal-qgħad u l-faqar.

Kun int, Mulej, il-kenn tal-fqir:

- kun l-għajnuna tiegħu fl-hemm.

Nirrikkmandawlek lil dawk li f'ħajjithom tajthom il-gieħ tal-ministeru mqaddes:

- tellagħhom fis-sema biex ifahħruk għal dejjem.

## **Missierna**

### **Talba**

O Alla li tista' kollox, illum int tajtna s-saħħa fil-ħidmiet tagħna, qaddejja tiegħek li ma niswew għal xejn; ilqa' dan it-tifhir li qegħdin noffrulek bħala s-sagrificċju tagħna fil-għaxija, biex inroddulek ħajr tal-grazji kollha li tajtna f'dan il-jum. B'Ibnek Ġesù Kristu Sidna, li kiegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

## **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem.  
**Ammen.**

**TALBA TA' GHELUQ IL-JUM  
IT-TNEJN**

**V.** O Alla, ejja eħlisni.  
**R.** Mulej, fittex ġħinni.  
Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.  
*Wara dan il-versett tal-bidu tkun ħaġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### **ATT PENITENZJALI**

I. *Issir l-istedina ġħall-penitenza.*

**Huti, ejjew nagħharfu ħtjietna.**

**Isir ftiit tas-skiet. Imbagħad kulħadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-eġħmil u billi ħallejt dmirijeti:

*iħabbtu fuq sidirhom*

ħtija tieġħi, ħtija tieġħi, bl-ikbar ħtija tieġħi.  
Għalhekk nitlob lill-imqaddsa Marija dejjem Vergni,  
lill-Angli u l-Qaddisin kollha,  
u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Iħenn għalina Alla li jista' kollox,  
jaħfrilna dnubietna, u jwassalna ġħall-ħajja ta' dejjem.

**R/. Ammen.**

*Jew*

II. *Issir l-istedina ġħall-penitenza.*

**Huti, ejjew nagħharfu ħtjietna.**

**Isir ftiit tas-skiet. Imbagħad jingħad:**

**V.** Ĥenn għalina, Mulej

**R.** Ĥax dnibna kontra tieġħek.

**V.** Uri lilna, Mulej, it-tjieba tieġħek.

**R.** U s-salvazzjoni tieġħek aġħtina.

**Tingħata l-assoluzzjoni:**

Iħenn għalina Alla li jista' kollox,  
jaħfrilna dnubietna, u jwassalna ġħall-ħajja ta' dejjem.

**R. Ammen.**

**Jew**

III. *Issir l-istedina għall-penitenza.*

Huti, ejjew nagħarfu htijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjah il-midinbin: Kristu ħniena.

**R. Kristu ħniena.**

Int li qiegħed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,

jahfrilna dnubietna, u jwassalna għall-ħajja ta' dejjem.

**R. Ammen.**

**INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tghasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

**SALMODIJA**

*Barra Ż.GH.:*

**Ant. Int, Alla Sidi, iddum biex taghdab, u kollok tjieba.**

*Ż.GH.:*

**Ant. Hallelujah, hallelujah, hallelujah.**

### **Salm 85 (86)**

**Talba ta' fqir fil-hemm**

*Imbierek Alla, li jfarragna fid-dwejjaq kollha tagħna. (2 Kor 1:3.4)*

Agħtini widen, Mulej, u weġibni, \*  
għaliex jiena msejken u fqajjar.  
Harisli ħajti, għax jiena twajjeb, \*  
salva l-qaddej tiegħek, għax fik jittama.

Int Alla tiegħi, henn għaliġa, Sidi, \*  
għax lilek ngħajjat il-ħin kollu.  
Ferraħ ruħ il-qaddej tiegħek, \*  
għax lejki, Sidi, jien nerfa' ruħi.  
Għax int, Sidi, twajjeb u taħfer, \*  
kollok tjieba għal kull min isejjahlek.

Agħti widen, Mulej, għat-talba tiegħi, \*  
isma' l-lehen ta' l-ilfiq tiegħi.  
F'jum in-niket tiegħi nsejjahlek, \*  
għax inti żgur twegibni.

Hadd m'hu bhalek fost l-allat, Mulej, \*  
u xejn bħall-għemil tiegħek.  
Il-ġnus kollha, li għamilt, jiġu jinxtehtu quddiemek, \*  
u jsebbħu ismek, Sidi.  
Għax kbir int, u għemejjel ta' l-għageb tagħmel; \*  
int waħdek Alla!

Urini, Mulej, triqatek, †  
biex nimxi fis-sewwa tiegħek; \*  
agħtini qalb waħda, biex ikolli l-biza' ta' ismek.  
B'qalbi kollha nizzik ħajr, Mulej Alla tiegħi, \*  
u nsebbah ismek għal dejjem.

Għax kbira hi t-tjieba tiegħek miegħi, \*  
int hlistni minn qiegħ l-imwiet.

O Alla, nies kburin qamu għalija, †  
gemgħa nies qawwija jonsbuli ħajti; \*  
huma nies li ma jagħtux kasek.

Int, Alla Sidi, ħanin u twajjeb, \*  
iddum biex tagħdab, kollok tjieba u fedeltà.

Hares lejja u ħenn għalija, †  
agħti qawwa lill-qaddej tiegħek, \*  
salva l-iben tal-qaddejja tiegħek.

Urini sinjal ta' tjubitek, †  
ħa jaraw u jithawwdu l-għedewwa tiegħi; \*  
għax int, Mulej, tghinni u tfarraġni.

Glorja.

**Barra Z.GĦ.:**

**Ant. Int, Alla Sidi, iddum biex tagħdab, u kollok tjieba.**

**Z.GĦ:**

**Ant. Hallelujah, hallelujah, hallelujah.**

### **LEZZJONI QASIRA 1 Tess 5:9-10**

Alla għazilna biex niksbu s-salvazzjoni permezz ta' Sidna Ġesù Kristu, li miet għalina, sabiex, sew jekk inkunu nishru u sew jekk inkunu rieqda meta jigi, ngħixu ħaġa waħda miegħu.

### **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirħu u nithennew fih! Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).**

## **KANTIKU EVANGELIKU**

**Lq. 2,29-32**

*Kristu dawl tal-ġnus u glorja ta' Israel*

Issa, o Sid, tista' thalli l-qaddej tiegħek \*  
imur fis-sliem, skond kelmtok;  
għaliex għajnejja raw \*  
is-salvazzjoni tiegħek,  
li int hejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).**

## **Talba**

Mulej, agħtina l-mistrieħ għas-saħħa ta' ġisimna, u agħmel li dak li żrajna illum bil-ħidma tagħna jnissel frott li jibqa' għal dejjem. Bi Kristu Sidna. **R.**  
**Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.  
**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Ħarisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek



fis-siegħa li lqajt it-tislma  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni glorjuża,  
ta' ġmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, hlewwa u tama tagħna, sliem għalik.  
Lilek ingħajjtu,  
għaliex aħna tturufnati, ulied Eva.  
Lilek nitniehdu, aħna li nibku u nolfqu  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni glorjuża u mbierka.